

20240160428

ВЛАДА НА РЕПУБЛИКА СЕВЕРНА МАКЕДОНИЈА

Врз основа на член 9 став 2 од Законот за извршување на Буџетот на Република Северна Македонија за 2024 година („Службен весник на Република Северна Македонија“ бр.283/23), Владата на Република Северна Македонија, на седницата, одржана на 22 јануари 2024 година донесе

УРЕДБА ЗА УТВРДУВАЊЕ НА ПОБЛИСКИТЕ КРИТЕРИУМИ И НАЧИНОТ НА УТВРДУВАЊЕ НА ВИСИНАТА ЗА ОСТВАРУВАЊЕ НА ПРАВОТО НА ДОДАТОК НА ПЛАТА НА ВРАБОТЕНИТЕ ВО БУЏЕТСКИТЕ КОРИСНИЦИ, ЕДИНКИТЕ КОРИСНИЦИ И ФОНДОВИТЕ

Член 1

Со оваа уредба се утврдуваат поблиските критериуми за остварување на правото на додаток на плата и начинот на утврдување на висината за остварување на правото на додаток на плата до 30% од износот на основната плата заради специфичност на работите и работните задачи и зголемен обем на работа на вработените во буџетските корисници, единките корисници и фондовите.

Член 2

Додатокот на плата од членот 1 од оваа уредба, вработените во буџетските корисници, единките корисници и фондовите може да го остварат заради дополнителниот придонес во извршување на специфични работи и работни задачи, зголемениот обем и сложеност на работа, како и вреднувањето на нивната успешност, компетенциите, унапредувањето на организацијата и стандардизираните процедури на работа, градењето на организациските капацитети, ефикасното извршување на надлежностите и квалитетната услуга во интерес на граѓаните и правните лица, а со тоа и надминување на очекувањата на раководното лице на буџетскиот корисник, единката корисник и фондовите и/или непосредно претпоставениот административен службеник во исполнувањето и остварувањето на стратешките планови и програми на буџетските корисници, единките корисници и фондовите.

Член 3

Вработените во буџетските корисници, единките корисници и фондовите, без избраните и именуваните лица, го остваруваат правото на додаток на плата во висина до 30% од износот на основната плата, само доколку во буџетот на буџетскиот корисник, единката корисник и фондовите, во делот наменет за плати, има обезбедено средства за оваа намена.

Обезбедените средства за оваа намена подразбираат дека месечното барање за исплата на плата не е поголемо од месечното право на трошење, утврдено без планираните средства за нови вработувања и унапредувања.

Додатокот на плата може да се исплаќа за временски период од најмалку еден месец, а најмногу за 12 месеци во тековната фискална година.

Член 4

Висината на додатокот на плата изразен во проценти од основната плата на вработените кај буџетските корисници, единките корисници и фондовите во зависност од критериумите изнесува:

- за специфичност на работите и работните задачи до 15%
- за зголемен обем на работа до 15%.

Висината на додатокот на плата може да се утврдува и кумулативно врз основа на критериумите од став 1 на овој член, при што вкупниот додаток на плата може да изнесува до 30% од износот на основната плата.

По исклучок од став 1 на овој член, висината на додатокот на плата во зависност од обезбедените средства во буџетскиот корисник, единката корисник и фондовите може да изнесува помалку од висината на додатокот на плата утврден во став 1 на овој член.

Член 5

Специфичност на работите и работните задачи од член 4 став 1 алинеја 1 од оваа уредба, опфаќа:

- 1) извршување на посеопфатни работи и работни задачи во однос на работите и задачите кои вообичаено се извршуваат;
- 2) постојана достапност на вработениот на раководното лице на буџетскиот корисник, единката корисник и фондовите или на непосредно претпоставениот раководен административен службеник;
- 3) извршување на работни задачи во скратени рокови и постоење на потреба од итно постапување;
- 4) извршување на работи и работни задачи поврзани со класифицирани информации;
- 5) подготовка на стратешки документи, анализи и извештаи од сложен карактер од надлежност на буџетскиот корисник, единката корисник и фондовите и
- 6) извршување на работи и работни задачи поврзани со процесите за дигитализација, односно развој на ИКТ општество.

Член 6

Зголемен обем на работа од член 4 став 1 алинеја 2 од оваа уредба, опфаќа:

- 1) значително зголемен обем на работни задачи поради недоволен број на вработени и одлив на кадар во организационата единица;
- 2) извршување на работи и работни задачи на отсутен работник во текот на подолг временски период, а при тоа нема вработено лице за негова замена на определено време;
- 3) извршување на дополнителни работи и работни задачи врз основа на задолжение во писмена форма, решение или овластување, а кои не се во описот на работното место;
- 4) учество во работни групи, комисии, комитети или тела за кои со општ или посебен пропис/акт не е определен надоместок за учество во работата на истите;
- 5) извршување на работни задачи кои произлегуваат од проектни активности во организационата единица и
- 6) учество во работни групи за подготовка на преговарачките позиции за преговори за пристапување на Република Северна Македонија во Европската Унија.

Член 7

Предлог за остварување на правото на додаток на плата од членот 1 од оваа уредба може да поднесе непосредно претпоставениот административен службеник, раководниот административен службеник, секретарот или раководното лице на буџетскиот корисник, единката корисник и фондовите.

Предлогот од ставот 1 на овој член се поднесува до секретарот, односно до раководното лице на буџетскиот корисник, единката корисник и фондовите, најдоцна до крајот на месецот.

Предлогот од ставот 1 на овој член се поднесува на пропишан образец, кој е даден во прилог и е составен дел на оваа уредба.

Член 8

Раководното лице на буџетскиот корисник, единката корисник и фондовите, одлучува по предлогот од членот 7 став 1 од оваа уредба, со решение со кое се утврдува висината на износот на додатокот на плата изразен во проценти и временскиот период за исплата, поединечно по вработен во буџетскиот корисник, единката корисник и фондовите или донесува решение со кое се отфрла предлогот за остварување на правото на додаток на плата.

Член 9

Оваа уредба влегува во сила со денот на објавувањето во „Службен весник на Република Северна Македонија“.

Бр. 41-1327/3
22 јануари 2024 година
Скопје

Прв заменик на претседателот
на Владата на Република
Северна Македонија,
д-р **Artan Grubi**, с.р.

Врз основа на член 7 став (1) од Уредбата за утврдување на поблиските критериуми и начинот на утврдување на висината за остварување на правото на додаток на плата на вработените во буџетските корисници, единките корисници и фондовите („Службен весник на Република Северна Македонија“ бр.../24), во својство на непосредно претпоставен административен службеник/раководен административен службеник/секретар/ раководно лице на буџетскиот корисник/единката корисник/фондот, поднесувам

ПРЕДЛОГ
ЗА ОСТВАРУВАЊЕ НА ПРАВО НА ДОДАТОК НА ПЛАТА

за вработениот _____, распореден на работно место во Сектор _____, одделение _____, со звање _____.

Додатокот на плата за вработениот и висината на истиот се предлага по основ на следните критериуми

Додатокот на плата го предлагам во висина од _____%, за месец _____ / за период од _____.

Образложение на Предлогот

Овој предлог го поднесувам до секретарот/раководното лице на буџетскиот корисник/единката корисник/ фондот /

ПОДНОСИТЕЛ НА ПРЕДЛОГ

/име, презиме и потпис/